



Publish Date: Sat, 05 Jan 2019 11:50 PM (IST)



जासं, मैनपुरी : शहर के मुहल्ला छपट्टी स्थित एक मकान में नकली शराब फैक्ट्री चल रही थी। पुलिस ने छापा मारकर तीन धंधेखोरों को पकड़ लिया। मौके से शराब बनाने में प्रयुक्त होने वाला केमिकल, रंग, खाली बोतलें, रेपर, ढक्कन और अन्य सामग्री बरामद हुई है। पुलिस ने चार और घरों में छापामारी की, लेकिन वहां कुछ बरामद नहीं हुआ।

शनिवार शाम मिली सूचना के बाद स्वाट टीम और कोतवाली पुलिस ने मुहल्ला अग्रवाल निवासी रामनिवास गुप्ता के मकान पर छापा मारा तो वहां मौजूद लोग भागने लगे। पुलिस ने रामनिवास गुप्ता और उनके साथी सौरभ गुप्ता, अतुल गुप्ता को हिरासत में ले लिया। मकान की तलाशी ली तो नकली शराब बनाने की फैक्ट्री संचालित होती मिली। मौके से बैग पाइपर, 8 पीएम, रॉयल चैलेंजर शराब के रेपर बरामद हुए, जिससे अनुमान लगाया जा रहा है कि धंधेखोर नकली अंग्रेजी शराब तैयार कर रहे थे।

पकड़े गए तीनों धंधेखोरों को पुलिस कोतवाली ले आई लाई, जहां तीनों से काफी देर तक पूछताछ की गई। कुछ माह पहले भी इन घरों में छापामारी की थी, तब भी भारी मात्रा में नकली शराब बरामद हुई थी। इंस्पेक्टर कोतवाली जसवीर सिंह सिरोही ने बताया कि मामला दर्ज कर कार्रवाई की जाएगी।

हरियाणा की शराब सहित एक गिरफ्तार

करहल : क्षेत्र के गांव गोकुलपुर के पास एक युवक हरियाणा से तस्करी कर लाई गई शराब के साथ मौजूद था। पुलिस ने सूचना मिलने पर युवक को गिरफ्तार कर लिया। उसने अपना नाम इसरार अली निवासी गांव गुराऊ थाना सिरसागंज फीरोजाबाद बताया। उसके कब्जे से हरियाणा में बने 44 क्वार्टर शराब के बरामद हुए।

Posted By: Jagran

Source: <https://www.jagran.com/uttar-pradesh/mainpuri-fake-liquor-factory-caught-three-arrested-18823849.html>